

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీతాతయార్య వినిర్మితా
॥ శ్రీ పరమాధవస్తుతిః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ పరమాధవస్తుతిః ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీమత్యాశ్రితసంతానః శ్రీశైలాగ్రే కృతాలయః ।

కరోతు కమలాకాంతః కామితం నః ఫలం మహత్ ॥ 1 ॥

రమారమణ వాంఛితం వితర దాసదాసాయ మే

రసారమణిఫాలభూతిలకితాహిశైలాలయ ।

కుచేలమివ గోపికావశగ జానకీనాథ భో

విభీషణమివావ మాం విహితభక్తిపూర్తిం విభో ॥ 2 ॥

యదంబుకణికాశ్రితాః ప్రతిదశం మరుత్పోతకా -

శ్చలంత ఇహ చంక్రమాద్యలసచేతసః ప్రాణినః ।

పునంతి పురుషోత్తమాంబురుహిణీ మనోహారిణీ

పునర్జనిభయం త్వియం హరతు మే సకృన్మజ్జనాత్ ॥ 3 ॥

నమజ్జనతమశ్చటాకబలనైకబద్ధాదరం

నభోమణిమివాపరం నవసరోజినీసేవితం ।

నమామ్యహమముం ముహుర్నభసి రోచమానం సదా

నగేంద్రమురగాధిపాభిధముదూఢనారాయణం ॥ 4 ॥

ప్రపత్తిఫలకారణం ప్రణమదార్తివిద్రావణం

ఫణీంద్రగిరిభూషణం భగవదజ్ఞీయుగ్మార్పితం ।

యదేతదహమిందిరాకుచతటద్వయాలాంఛనం

యదేవ నిఖిలత్రయ్యాశిఖరలాల్యమద్యాశ్రయే ॥ 5 ॥

విరించభవదేవరాడ్విహితనిత్యపూజోజ్జ్వలం
 వియత్యరిదుపాహృతైర్విమలతోయపద్మోత్పలైః |
 విధూతశకటాసురం విహితగౌతమస్త్రీసుఖం
 విభోః పదయుగార్పణం విజయతే ఫణీంద్రాచలే || 6 ||

విధూతవినతాపదం విబుధబృందవంద్యం సదా
 వినౌమి వినతాసుతం విహగరాజమేనం విభుం |
 య ఏత్య యుధి రావణిప్రహితఘోరనాగాస్త్రతో
 రరక్ష సహవానరైర్లటితి సానుజం రాఘవం || 7 ||

యథా హరిపదావనీయుగమవర్ణయత్తత్వత -
 స్త్రయీశిఖరదేశికః కిల సహస్రథా యత్పురా |
 తథైవ బహుథా తనుం దధదివాత్ర నానాకృతే -
 ర్విభాతి జగదీశితుశ్చరణరక్షణైకాదరం || 8 ||

ఇదం సరసిజాలయా కమనపాదరక్షాద్వయా -
 శతం హరతు మే తమశ్శతసహస్రజన్మార్జితం |
 యదాశ్రయతయా జగత్త్రితయవిక్రమైకక్షమం
 బభూవ పరమాత్మనోఽప్యనుపమస్య పాదాంబుజం || 9 ||

స్ఫురత్యనకభిత్తికాఘటితచిత్రరత్నప్రభా -
 పరీతమిదమిందిరారమణమందిరం రాజతే |
 యదీయమిహ దర్శనం భవతి ముక్తిదం దేహినాం
 వినా ఝటితి సత్యియాం జననచక్రమాసేదుషాం || 10 ||

నమస్తస్మై యస్మిన్ వసతి పరమాత్మా స భగవాన్
 రమాభూనీలాభిః సహ విహృతిలోలాభిరతులః |
 విమానం రత్నాఢ్యం జగతి యదహీంద్రక్షితిభృతః
 శిరోరత్నం విష్వక్ స్ఫురతి మహదానందనిలయం || 11 ||

ఇదం నమోఽస్మద్గురవే చ తస్మై
 భూయస్తదాచార్యపరంపరాభ్యః |
 త్రయ్యంతగుర్వాదియతీశ్వరశ్రీ -
 శఠారిసేనేశరమాధిపేభ్యః || 12 ||

వందే మందారమాలాధరమిహ మహసాం బృందమిందీవరాభం
 వంద్యం వందారుకాణామనవధికదయానందకందం ముకుందం |
 నామ్నా త్వామ్నాయవేద్యం విలసతి ఫణిరాడ్భూభృదగ్రే రమాభూ -
 నీలాలీలానుకూలం విమలతరమిదం విశ్వరక్షాధురీణం || 13 ||

వాంఛాధికం ప్రణమతాం ఫలమత్ర దాతుం
 వాతంధయాద్రిశిఖరే వసతో మురారేః |
 పాదద్వయం పరిసరానమతో మమేద -
 ముత్తంసపల్లవరుచిం విదధాతు మౌలౌ || 14 ||

ఉపనతహరచూడాచంద్రలేఖాభిముక్తా -
 మృతసురుచిరబిందుశ్రేణికేవేయమాశు |
 విదలితనవముక్తాజాలగౌరా మురారే -
 శ్చరణనఖరరేఖా శాశ్వనీ నః పునాతు || 15 ||

పాదాభివందనకృతే పరమాత్మనో ను
 శ్రీనాథపాదకటకాకృతిమభ్యుపేత్య |
 సంలక్ష్యతే కిమయమద్య స చిత్రభాను -
 ర్నో చేత్ కుతోఽస్య విభువిష్ణుపదోపసేవా || 16 ||

జంఘాద్వయీ జగదధీశితురస్య రమ్యా
 జేతుః స్మరస్య జయకాహాలికాయుగీవ |
 ఆభాతి చారుమణీనూపురకాంతిచిత్రా
 యస్యాం మనాంసి యమినాం సతతం రమంతే || 17 ||

వృత్తా విచిత్రవసుధారమణీనిజాంగ -
 లావణ్యదర్శనలసన్మణిదర్పణశ్రీః |
 అద్వైవ మే మహాదఘౌఘతమిస్తమేషా
 విశ్వేశజానుయుగలీ శిథిలీకరోతు || 18 ||

సౌందర్యసంపదుదయాకులపారిజాతౌ
 సంవీతపీతవసనౌ సదృశావిమౌ తౌ |
 నీలారమావసుమతీనియతోపధానే
 నేతుః శ్రియః శ్రయతు మే మతిరూరుకాండౌ || 19 ||

ఆబద్ధపీతవసనా నవరత్నకాంచీ -
 సంవేష్టితా కటితటీ కమలాధిపస్య |
 పర్యంతహాటకమహీవ లసద్విచిత్ర -
 రత్నద్యుతిః స్ఫురతి సేయమిహాంజనాద్రేః || 20 ||

రమ్యా రమారమణనాభిరసౌ గభీరా
 రాజీవజన్మజననీ జగతాం విధాత్రీ |
 తద్దేహకాంతియమునాసరితోఽద్భుతశ్రీ -
 రావర్తవిభ్రమమితో విదధాతి నూనం || 21 ||

వక్షఃస్థలీవిహరదంబుధికన్యకాయా
 హస్తోచ్చలత్యమలరేణుకరంబితేన |
 లిప్తం విభాతి వపురస్య సుచందనేన
 బాలాతపారుణమివారతటం మహాద్రేః || 22 ||

ఆనీలభాసురవిశాలభుజాంతరాల -
 వ్యోమస్ఫురత్స్పృథులమౌక్తికహారనద్యాః |
 హేమాబ్జపంక్తిరివ కౌస్తుభకాంతిరేఖా
 శ్రీవత్సదీధితిచలన్మధుపాలిరస్య || 23 ||

శంఖం శశాంకధవలాంగమసౌ దధానో
 వామే సదా కరతలే వరదానహస్తః |
 సంలక్ష్మ్యతే ఖలు లసన్నిజకంధరస్య
 సామ్యం పరీక్షితుమివాస్య చ కంఠదమ్నం || 24 ||

హస్తాంబుజేన విద్యతం విమలం రథాంగ -
 మాలోక్యతే జలధిజాధిపతేరముష్య |
 యద్దక్షిణేన నవనీరదనీలకాంతే -
 రర్కస్య మండలమివోదయశైలమూర్ధ్నా || 25 ||

కస్తూరికాకలితచారుకలంకభాజో
 మందస్మితద్యుతిభరాకులచంద్రికస్య |
 చంద్రస్య చాస్యముఖచంద్రమసః కలాభిః
 పూర్ణస్య కః సతతమత్ర వదేత సామ్యం || 26 ||

ఆలోమనీలకుటిలాలకజాలనూత్న -
 జీమూతపంక్తిపరివేష్టితమూలభాగః |
 సంలక్ష్మ్యతే మురరిపోర్మణిమౌలిరేష
 భాస్వత్యరాక్రమితమూర్తిరివాద్రిరాజః || 27 ||

తత్తాదృక్ష్టశార్ఙ్గచాపరుచిరో వక్షఃస్థలక్ష్మీతటి -
 త్కారుణ్యామృతవృష్టిరద్భుతదరధ్వానాతిభీమారవః |
 ముక్తాహారబలాకసంతతియుతో మూర్ధ్వంజనక్ష్మాభృతః
 పుణ్యశ్రీర్వనమాలయా విజయతే శ్రీవిష్ణుకాలాంబుదః || 28 ||

హస్తోదంచితశంఖచక్రరుచిభిః సర్వాః సముద్భాసయన్
 ఆశాస్తాదృగనర్హ్యరత్నరుచితైరాకల్పితో భూషణైః |
 అగ్రే కాంచనమౌలికుండలలసత్కేయూరహారాదిభి -
 ర్భాతి శ్రీగిరినాయకః సహ మయా పూర్ణేందుబింబాననః || 29 ||

తం వందే తపనీయచేలమనఘం తారాధిపార్వేక్షణం
 తారాజాలవిశుద్ధమౌక్తికలసన్మాలాభిరామోరసం |
 శ్రుత్యంతప్రతిపాద్యనైజచరితః శ్రీమాన్ దయావారిధిః
 శ్రీశైలాగ్రనికేతనః శ్రితపరిత్రాతేతి యో విశ్రుతః || 30 ||

శ్రీమనీనశరీర మామవ మహాకూర్మాంగ కోలాకృతే |
 పాహి శ్రీనరసింహ వామనతనో విష్ణో దయావారిధే |
 భాస్వద్భార్గవరామ రాఘవ కృపామూర్తే హాలిన్ మాధవ
 శ్రీకృష్ణాఖిలలోకనాథ సహసా కల్కిన్ మురారే విభో || 31 ||

త్రాహి త్రాహి దయానిధే ఝటితి మాం దారిద్ర్యనక్రాననా -
 దంతస్తీవ్రఙ్ముణాఖ్యదంతనికరైరాపీడితాంగం సదా |
 పద్మాకాముక పాదయోర్నిపతితం పద్మాక్ష తే త్వం జవా -
 న్నో చేత్ కా గతిరత్ర మే త్రిజగతాం మధ్యే త్వదన్యా విభో || 32 ||

నక్రగ్రస్తపదః స నాథ కరిరాడాక్రశ్య మూలేతి న
 త్రాతః కిం భవతా త్రిలోకపతినా తూర్ణం సమాగచ్ఛతా |
 హా కృష్ణేత్యవమానితామపి పరైరగ్రే కురూణాం ముహుః
 క్రోశంతీం సహసా రరక్ష భువి కః కృష్ణాం త్వదన్యస్తు తాం || 33 ||

ఖ్యాతిః ఖల్విహ పర్యపాలయ ఇతి త్వం రామమూర్తిః పురా
 శ్రీమన్ వాలినిరస్తమాత్మసచివైరన్యం వనాంతం గతం |
 దీనం దీనశరణ్య సాధు సహసా సుగ్రీవమాశ్వాస్య తం
 రాజ్యస్థం కలయన్నిహత్య తదరిం చాత్మార్థసిద్ధిచ్ఛలాత్ || 34 ||

ఏవంప్రాయా మహాత్మన్నిరవధికదయాసింధునా బంధునా న
 త్రాతా భీతా జగత్యాం కతి కతి వివిధోపద్రవాద్దేహభాజః |
 లోకస్యాస్య త్వయా శ్రీరమణ తదహమప్యేక ఏవాద్య తేషాం
 క్షిప్రం సంరక్ష పాపాదనితరశరణం మామిమం త్వత్కటాక్షైః || 35 ||

విస్మృత్యాస్మత్కృతాని ప్రతిజననమసత్కృత్యజాలాన్యమేయా -
 న్యద్య త్వం దీనబంధో సకృదపి రచితామానతిం వా స్తుతిం వా |
 వ్యాజీకృత్య ప్రసన్నో యది మయి కృపయా వర్తసే తత్తవ స్యా -
 ద్యుక్తం ఖల్వన్యథా చేదనవధికదయాపారవశ్యస్య నైవ || 36 ||

సద్యః ప్రసీద జగదీశ యథా భవేయం
 దారిద్ర్యదుఃఖఋణసంకటతో విముక్తః |
 శ్రీమన్నథ ప్రణతరక్షక మాం ప్రపన్నం
 సంయోజయస్వ సమయే భవదంఘ్రికాభ్యాం || 37 ||

రమాకాంత స్వాంతం రఘువర నితాంతం మదవశాత్
 పరిభ్రాంతం పాపోన్ముఖమనిశమున్మత్తచరితం |
 నిగృహ్యైతత్ క్షిప్రం నిరవధిదయాభ్యే మమ భవ -
 త్పదాంభోజద్వంద్యే కలయ చిరలీలాపరవశం || 38 ||

స్వధామ్నో వైకుంఠాదపి వరమిదం పన్నగిరేః
 శిరస్తంగం శ్రీమన్నితి యదవతీర్ణోఽసి రమయా |
 సుయుక్తం తత్తస్మాదపి గతవతో ధన్వినగరం
 హారే కో వా లాభస్తవ కథయ గోదాలయమిదం || 39 ||

తతః శ్రీవైకుంఠాదపి సుభగమిత్యేతదధునా
 మృషా శేషక్షోణీధరశిఖరమభ్యేత్య వససి |
 యదేతత్ కింతు శ్రీరమణ కరుణాసార భగవన్
 ముదా గోదాపాణిగ్రహణకరణాయైవ నియతం || 40 ||

వందే తమిందిరాకాంతం మందేతరకృపారసం |
 ఇందీవరదలశ్యామమిందుబింబసదృజ్ముఖం || 41 ||

వేదం చ శాస్త్రమనవద్యమధీశ లక్ష్మ్యాః
 సత్యం కురుష్వ భవ సత్యవచోఽగ్రణీస్త్వం |

దత్త్వా క్షణేన మదభీష్పితమద్య శేష -

క్షోణీభృదీశ వినతం కురు మాం కృతార్థం || 42 ||

గ్రామారామక్షితిధనపశువ్రాతభూషాసుభృత్య -

స్థానీయాద్వైరిహ బహువిధైః సాధనైశ్చానపేక్షం |

భూయో నిత్యం జయతి మహదారాధనం యస్య శేష -

క్షోణీభర్తుః శిరసి వసతః శ్రీధరం తం ప్రపద్యే || 43 ||

తస్మాదద్వైవ లక్ష్మీపరిబృథ సహసా దుఃసహం దుర్దశాం మే

భిత్త్వైమాం వేంకటక్షాధరనిలయ హరే పూర్వపాపోపలభాం |

దత్త్వా మద్వాంఛితార్థం సకలమపి బలాదైహికాముష్మికాఖ్యం

భక్తిం పాదాబ్జయోస్తే భవదురితగతిధ్వంసినీం రక్ష మాం త్వం || 44 ||

ఇతి తాతయార్యకవినా వినిర్మితా

మితబుద్ధినాపి కృపయా మురద్విషః |

పఠతామభీష్టఫలదా సతామియం

ముదమాతనోతు పరమాధవస్తుతిః || 45 ||

|| ఇతి శ్రీ పరమాధవస్తుతిః సమాప్తా ||

కవితార్కికసింహాయ కల్యాణగుణశాలినే |

శ్రీమతే వేంకటేశాయ వేదాంతగురవే నమః ||